

15 فروری 2019

## مانو کے طلبہ کے لیے اردو سے وابستگی باعث فخر: ڈاکٹر اسلم پرویز

شعبہ صحافت کی دوروزہ قومی کانفرنس اور المنائی میٹ کا افتتاح - سنکیت اُپادھیائے اور ضیاء السلام کی مخاطبت

حیدرآباد، 15 فروری (پریس نوٹ) اردوزبان سے وابستگی پر اردو یونیورسٹی کے طلبہ کو فخر کرنا چاہیے کہ وہ ایک مکمل ہندوستانی زبان میں تعلیم حاصل کر رہے ہیں اور اردو صحافت بھی مین اسٹریم صحافت ہے۔ کیونکہ صحافت وہی ہوتی ہے جو عوام سے جڑی ہوتی ہے اور اردو صحافت پوری طرح سے عوامی صحافت ہے۔ ان خیالات کا اظہار ڈاکٹر محمد اسلم پرویز، وائس چانسلر مولانا آزاد نیشنل اردو یونیورسٹی نے کیا۔ وہ آج شعبہ ترسیل عامہ و صحافت، اردو یونیورسٹی کے زیر اہتمام دوروزہ کانفرنس و المنائی میٹ کے افتتاحی اجلاس میں صدارتی کلمات ادا کر رہے تھے۔ ڈاکٹر محمد اسلم پرویز نے اردو میڈیم کے طلبہ پر زور دیا کہ وہ اردو کو اپنی کمزوری نہیں بلکہ طاقت سمجھیں اور اردو صحافت کے ذریعہ مسائل کو حل کرنے والی صحافت کی مثال پیش کریں۔ قبل ازیں کانفرنس کے آغا میں ڈین و صدر شعبہ ترسیل عامہ و صحافت پروفیسر احتشام احمد خان نے کانفرنس المنائی کے انعقاد کے اغراض و مقاصد بیان کرتے ہوئے مہمانوں کا خیر مقدم کیا اور کہا کہ شعبہ اپنے طلبائے قدیم کو اپنا اثاثہ سمجھتا ہے اور ان کے ساتھ مل کر کام رکھتے ہوئے یقین رکھتا ہے۔ کانفرنس کے مہمان خصوصی و نوجوان صحافی سنکیت اُپادھیائے، نیجنگ ایڈیٹر، انڈیا ایڈیٹی وی نیوز نے طلبائے صحافت پر زور دیا کہ وہ مسائل کی نشاندہی والی صحافت ترک کرتے ہوئے مسائل کو حل کرنے والی صحافت کریں اور اپنے اندر سوالات کرنے کی عادت کو بھاریں۔ انہوں نے کہا کہ جامعات صرف تعلیم دیتی ہیں۔ طلبہ کو اس تعلیم کے ساتھ اپنے اندر کی صلاحیتوں کو پروان چڑھانے کے لیے اپنے طور پر بھی محنت کرنی چاہیے اور ہمیشہ مثبت تبدیلیوں کا خیر مقدم کرنا چاہیے۔ سنکیت اُپادھیائے نے کہا کہ طلبہ کو سفارشی ذہن اور سوچ ترک کر کے یہ بات اچھی طرح سمجھ لینی چاہیے کہ مارکٹ میں نوکری اسی کو ملتی ہے جس کے اندر صلاحیت ہو اور پھر باصلاحیت نوجوانوں کے لیے کسی طرح کی کوئی رکاوٹ نہیں آتی۔

اخباری ہندو کے اسوسی ایٹ ایڈیٹر جناب ضیاء السلام نے اس کانفرنس میں بحیثیت مہمان اعزازی شرکت کی۔ کانفرنس میں اظہار خیال کرتے ہوئے انہوں نے کہا کہ اردو یونیورسٹی اردو ذریعہ تعلیم کے خواہشمند طلبہ کے لیے ایک نعمت ہے۔ کیونکہ لوگ اردو کو صرف شعر و شاعری اور مسلمانوں کی زبان کے طور پر دیکھتے ہیں۔ جبکہ اردو زبان مسلمانوں کی نہیں بلکہ ہندوستان کی زبان ہے اور آج بھی میڈیا میں اردو زبان سے واقف حضرات کی مانگ ہے۔ ضیاء السلام کے مطابق اردو طلبہ جتنی زیادہ زبانوں سے واقف ہوں گے ان کی طاقت میں اتنا ہی اضافہ ہوگا کیونکہ آج روزگار کی مارکٹ میں وہی طلبہ ہاتھوں ہاتھ لیے جاتے ہیں جو بہت ساری خوبیوں کے مالک اور ایک سے زائد زبانوں پر عبور رکھتے ہیں۔ انہوں نے کہا کہ آج میڈیا کے مختلف اداروں میں اردو کا استعمال تو ہو رہا ہے مگر تلفظ کی ادائیگی مسئلہ بنی ہوئی ہے۔ ایسے میں اردو یونیورسٹی کے طلبہ کے لیے شاندار مواقع ہیں۔

ایم سی جے طلبہ کالیب جرنل اظہار جو تین زبانوں پر مشتمل ہے کا اجراء عمل میں آیا۔ جناب ضیاء السلام نے اپنی نئی کتاب ”لنچ فیکس - دی فارگائٹن ساگا آف وکٹس آف ہیٹ کرائم“ ڈاکٹر اسلم پرویز اور سنکیت اُپادھیائے کو پیش کی۔ اس موقع پر کل جموں و کشمیر میں ہونے والی ایف جی آر پی ایف جوائنٹ کی ہلاکت پر بطور سوگ و خراج دومانٹ خاموشی منائی گئی۔ ڈاکٹر محمد فریاد، اسوسیٹ پروفیسر نے کارروائی چلائی۔ جناب عامر بدر، پروڈیوسر آئی ایم سی اور شعبہ جرنلزم کے سابق طالب علم نے شکر یہ ادا کیا۔ طالب علم عقیل احمد کی قرأت کلام پاک سے جلسہ کا آغاز ہوا۔

## اردو یونیورسٹی، اسلامی مطالعات فورم کی عملی نشست

حیدرآباد، 15 فروری (پریس نوٹ) مولانا آزاد نیشنل اردو یونیورسٹی، شعبہ اسلامی مطالعات کے طلبہ کا اسلامی مطالعات فورم کی ایک عملی نشست کا انعقاد عمل میں آیا۔ جس کا موضوع ”پاور پوائنٹ پیشکش کیسے تیار کریں؟“ تھا۔ یہ عملی نشست چار حصوں پر مشتمل تھی۔ پہلے مرحلہ میں طلبہ کو پاور پوائنٹ کی اہمیت و افادیت سے روشناس کراتے ہوئے صالح امین (ریسرچ اسکالر شعبہ) نے کہا کہ پاور پوائنٹ کے ذریعہ نہ صرف اپنی بات نکات کی شکل میں حاضرین تک پہنچائی جاسکتی ہے، بلکہ مختلف Video, Audio Clips اور تصویروں سے بھی مدد لی جاسکتی ہے۔ اس کے علاوہ آج پاور پوائنٹ کے ذریعہ بینر، ٹیبل چارٹس اور کسی بھی کمپنی یا علمی و فلاحی ادارے کی کارکردگی کا گراف پیش کیا جاسکتا ہے۔ طلبہ کو اس کی عملی مشق بھی کرائی گئی۔ نشست میں شعبہ کے اساتذہ نے بھی شرکت کی۔ نشست کا آغاز عزیز عالم (ایم اے سال دوم) کی تلاوت قرآن پاک سے ہوا اور محترمہ ذیشان سارہ (استاذ شعبہ) نے نظامت کے فرائض انجام دیئے۔

عابد عبدالواسع

پبلک ریلیشنز آفیسر

نوٹ: - خبر اور تصویرائی میل سے روانہ کی جا رہی ہیں۔